

## تفسیر کبیر اور تفسیر قرطبی کا تقابلی جائزہ

ڈاکٹر خلیل الرحمن

لیکچرر گورنمنٹ ڈگری کالج نمبر ۲، ڈیرہ اسماعیل خان

طاہر محمود

ریسرچ اسکالر، شعبہ قرآن و سنہ جامعہ کراچی

### Abstract

*This article deals with comparison between two authentic interpretations of Quran Kareem: i.e. " Al- jamie le Ahkam-e-Quran" widely known as "Tafseer-ul-Qurtabi", and "Mafat-e-Hulghib" famous as "Al-Tafseer-ul-Kabeer". Both have acquired remarkable, distinguishing and prominent place, hence considered among the most reliable and authentic sources of Quranic interpretation throughout the Islamic history. The basic difference between the two is that the first one is deemed as a narrative exegesis (interpretation), while the later one is considered as an intellectual and rational interpretation as it is mainly concerned with rational sciences, logical arguments and scientific proofs. This difference of nature and scopes causes ups and downs in variety, quantity and quality of topics dealt with, through reflection of main focus as per requirements of their nature.*

*Although, there exist many other authentic interpretations too, like "Tafseer Ibn-e-Kathir", but opting these two for comparative study is based on some reasons. The foremost of these reasons is wide range of sciences and various branches of knowledge dealt with therein.*

*This wide range of topics is supported by several arguments proved on scientific and intellectual basis as well as authentic proofs. They deal with almost all Quranic sciences as well. As concerned with the teachings of Islam, we may note that both have dealt with almost all Islamic directions, instructions and prohibitions for humanity, starting from individual doctrines and worships, and reaching to collective contacts and social relations.*

*Despite consisting on several contemporary sciences, they impressively*

reflect the most glorious feature of never leaving the Shariah arguments aside for the sake of modernism. Hence, both present a glowing role model for those so-called modern exegetes who intentionally or unknowingly try to amend Islam instead of defending it, overwhelmed by western thoughts. Following is the biography of their exegetes, characteristics of these two interpretations, and comparative study that consists on similar and distinguishing features.

**Key words:** Tafseer-e-Kabeer, Tafseer-e-Qurtubi, Quranic interpretations, Muslim commentators.

علوم قرآنی کے بحر بے کنار کی اہم ترین انواع میں سے ایک نوع علم تفسیر ہے۔ مشہور مفسر قرآن علامہ شہاب الدین محمود بن عبداللہ الحسینی الاولیٰ اپنی بے مثال تفسیر ”روح المعانی فی تفسیر القرآن العظیم والسبع المثانی“ کے مقدمہ میں علم تفسیر کی تعریف ان الفاظ میں نقل فرماتے ہیں:

علم يبحث فيه عن كيفية النطق بالفاظ القرآن ومدلولاتها وأحكامها الإفرادية والتركيبية ومعانيها التي تحمل عليها حالة التركيب وتتمات لذلك كمعرفة النسخ وسبب النزول وقصة توضح ما أبهم في القرآن ونحو ذلك (۱)

مفتی محمد تقی عثمانی اپنی کتاب علوم القرآن میں مذکورہ بالا اقتباس کا ترجمہ یوں فرماتے ہیں:

”علم تفسیر وہ علم ہے جس میں الفاظ قرآن کی ادائیگی کے طریقے، اُن کے مفہوم، اُنکے افرادی اور ترکیبی احکام اور اُن معانی سے بحث کی جاتی ہے جو ان الفاظ سے ترکیبی حالت میں مراد لئے جاتے ہیں، نیز ان معانی کا تکملہ، ناخ و منسوخ، شان نزول اور مبہم قصوں کی توضیح کی شکل میں بیان کیا جاتا ہے۔“ (۲)

جب تک آنحضرت ﷺ دُنیا میں تشریف فرما تھے کسی آیت کی تفسیر معلوم کرنے میں کوئی دشواری پیش نہیں آسکتی تھی کیونکہ آپ ﷺ، حضرات صحابہ کرام کو قرآن کریم کی آیات مبارکہ کے صرف الفاظ ہی نہیں سکھاتے تھے، بلکہ ہر آیت مبارکہ کے معانی و مفاہیم یعنی تفسیر بھی بیان فرماتے تھے۔ لیکن آنحضرت صلی اللہ علیہ وسلم کے بعد تفسیر قرآن کو ایک مستقل علم کی شکل میں محفوظ کرنے کی ضرورت پیش آئی تاکہ قیامت تک قرآن کریم کے الفاظ کے ساتھ ساتھ اسکے صحیح معانی بھی محفوظ ہو جائیں، اور ملحد و گمراہ لوگوں کیلئے اسکی معنوی تحریف کی گنجائش باقی نہ رہے۔ لہذا جس علم نے اس ضرورت کا حق ادا کیا، وہ ”علم تفسیر“ کہلاتا ہے جس کا موضوع بحث قرآن کریم ہے، لیکن وہ بجائے خود کئی علوم کے مباحث پر مشتمل ایک جامع علم ہے۔

یہاں اس مختصر مقالہ میں ان تمام لوگوں کی مساعی کا جائزہ احاطہ تحریر میں لانا ممکن نہیں ہے، لیکن قرآن کریم کے متعلقہ علوم میں سے ایک اہم ترین علم یعنی علم تفسیر کے خصوصی حوالہ سے دو حضرات مفسرین کی کاوشوں کا تقابلی جائزہ اس مقالہ کا اصل موضوع ہے، جس کا تفصیلی بیان آگے آ رہا ہے۔

## تفسیر کی بنیادی اقسام

حضرات مفسرین نے قرآن کریم کی تفسیر میں مختلف انداز اختیار فرمائے ہیں، تاہم تفسیر کی درجہ بندی کرتے وقت ہمیں کتب تفسیر کی دو بنیادی اقسام ملتی ہیں: (۱) عقلی تفسیر (۲) عقلی تفسیر

اول الذکر قسم کا تعلق ایسی تفسیر سے ہوتا ہے جن میں قرآن کریم کی تفسیر کا اصل مدار قرآن کریم کی منقول تفسیر، اس سلسلہ میں وارد شدہ روایات و اخبار اور منقولی مباحث پر ہوتا ہے؛ جبکہ مؤخر الذکر قسم میں قرآن کریم کی آیات مبارکہ کی تفسیر، متعلقہ عقلی مباحث و نکات کے بیان اور فکری و نظریاتی رجحانات کی عکاسی کے خطوط پر استوار ہوتی ہے، ایسی تفسیر میں عقائد اور کلامی مباحث کی فراوانی پائی جاتی ہے، اور عقلی موٹنگائیوں کا خوب استعمال کیا جاتا ہے۔

ان دو اقسام کے تحت بہت سی تفسیر آتی ہیں، جن میں سے بعض اپنی حجیت اور استناد کے لحاظ سے معتبر ترین تفسیری مآخذ میں شمار ہوتی ہیں، جبکہ بعض تفسیر ایسی بھی ہیں جنہوں نے دلائل شرعیہ اور سلف صالحین کی تفسیر کو نظر انداز کر کے تفسیر میں جدت پیدا کرنے کی کوشش کی جس کا نتیجہ یہ نکلا کہ ایسی تفسیر میں کئی مقامات پر نہایت سنگین غلطیاں رونما ہوئیں۔ کہیں بے ادبی کا راستہ اختیار کر کے تفریط سے کام لیا گیا، تو کہیں ادب کے نام پر شرعی حدود سے تجاوز کر کے افراط کی راہ اختیار کی گئی، کہیں فلسفہ کی بھول بھلیاں، اور کہیں سائنسی کرشات کی ظاہری چکاچوند کو تحقیق کی کسوٹی اور حقانیت کا معیار سمجھنا، غرض گمراہیوں، بے اعتدالیوں اور غلطیوں کا ایک جہان آباد ہو گیا۔ ان غلطیوں کے بڑے اسباب میں نااہلیت یعنی تفسیری علوم سے نااہل اور ناواقف ہونے کے باوجود مفسر بننے کی کوشش، قرآن کریم کو اپنے نظریات کا تابع بنانا، قرآن کریم کا موضوع سمجھنے میں غلطی کرنا، زمانے کے افکار سے مرعوب ہو کر جدت پسندی کی رو میں بہتے ہوئے ضعیف اور موضوع روایات پر اعتماد، اور رائج الوقت سائنسی تحقیقات سے متاثر ہو کر قرآنی اور اسلامی تعلیمات میں اصلاح و ترمیم کی جستجو، مجزات اور کرامات کو سمجھنے میں غلطیاں اور خلاف عقل اور ماوراء عقل کا مسئلہ وغیرہ ہیں۔

لہذا ضروری معلوم ہوا کہ تفسیر کے تقابلی جائزہ میں منقولی اور معقول تفسیر کا جائزہ لے کر ایسی مستند ترین تفسیر سامنے لائی جائیں جن میں قرآنی علوم کے ساتھ ساتھ رائج الوقت علوم کا بھی وافر حصہ شامل ہو، لیکن اسکے باوجود ان میں کسی مخصوص ذہنی اور فکری پسپائی یا احساس کمتری میں مبتلا ہونے کے بجائے اسلام کی حقانیت کو ثابت کیا گیا ہو۔

چنانچہ بہت سے حضرات مفسرین نے اللہ تعالیٰ کی توفیق سے اپنی علمی وسعت کے مطابق شرعی دلائل کی بنیاد پر معتبر تفسیری مآخذ کی روشنی میں تفسیر قرآن کا یہ حق بجا طور پر ادا کیا۔ شرعی دلائل سے دلائل اربعہ مراد ہیں جو کہ قرآن کریم، سنت نبوی علی صاحبہا السلام، اجماع امت اور اہلیت اور شرائط رکھنے والے حضرات علماء کرام کا قیاس ہیں۔ جبکہ معتبر تفسیری مآخذ (Sources) سے خود قرآن کریم، نبی کریم ﷺ کی احادیث مبارکہ، اقوال حضرات صحابہ کرام، اقوال حضرات تابعین رحمہم اللہ، لغت عرب اور عقل سلیم مراد ہیں۔

اگر تحقیق کے اصولوں پر دیکھا جائے تو دُنیا کے ہر علم و فن کی طرح علم تفسیر کے وسیع و عریض، درست اور معتبر ترین مجموعے میں سے بھی ہمیں بعض تفسیر ایسی ملتی ہیں جو اپنی عالمگیر مقبولیت، جامعیت، صحت و معیار، منفرد انداز بیان، موضوع کی

## تفسیر کبیر اور تفسیر قرطبی کا تقابلی جائزہ

بہترین عکاسی اور مطابقت، اُصولِ روایت و درایت کی پابندی، عقائد و تعلیمات کی سلامتی، اُفکار و نظریات کی درستگی اور مشتملات (Contents) کے تحقیقی معیار وغیرہ جیسے عوامل کی بنیاد پر حجیت و استناد کے اس مقام پر فائز ہیں جو انہیں ذخیرہ تفسیر کی اہمات کتب میں شمار کروانا ہے۔

اس عظیم ذخیرہ کی وسعت میں موحیت ہونے کے بعد یہ داعیہ پیدا ہوا کہ تفسیری خصوصیات کے تقابل میں ایک مختصر مقالہ کی شکل میں اہمات تفسیر کتب میں سے فن تفسیر کی باریکیوں کو ملحوظ خاطر رکھتے ہوئے بطور نمونہ دو منتخب کردہ تفسیر کا اُصولی تقابل پیش کیا جائے۔

## تفسیر کبیر اور تفسیر قرطبی

اس وقت پیش نظر تقابلی جائزہ کیلئے معتبر ترین ذخیرہ تفسیر میں سے جن دو تفسیر کا انتخاب کیا گیا ہے، ان میں سے پہلی تفسیر علامہ فخر الدین رازیؒ کی تفسیر ”مفاتیح الغیب“ ہے جو ”التفسیر الکبیر“ کے نام سے معروف ہے، جبکہ دوسری تفسیر علامہ قرطبیؒ کی تفسیر ”الجامع لأحكام القرآن، والمہین لما تضمنہ من السنیۃ وآی الفرقان“ ہے جو ”تفسیر القرطبی“ کے نام سے مشہور ہے۔

ان دونوں تفسیر میں قرآنی علوم کے ساتھ ساتھ معصودہ و معاصر علوم کو بھی شامل بحث کیا گیا ہے، لیکن ان میں شرعی دلائل اور سلف صالحین کی تفسیر سے ہٹ کر کوئی نئی راہ اختیار نہیں کی گئی۔ حضرات محققین اور ناقدین نے ان دونوں تفسیر کی جو خوبیاں بیان کی ہیں، یا انکے جن مقامات پر کلام کیا ہے۔

حضرات محققین اور ناقدین نے ان دونوں تفسیر کی جو خوبیاں بیان کی ہیں، یا انکے جن مقامات پر کلام کیا ہے، نیز مطالعہ و مراجعت کے دوران ان دونوں تفسیر کی جو خصائص سامنے آئے؛ ان تمام امور کا مختصر، مربوط اور جامع ترین انفرادی بیان اور تقابلی جائزہ پیش خدمت ہے۔ البتہ مقام کی مناسبت سے زیادہ تر اُصولی تقابل کو ترجیح دی گئی ہے، لہذا پیش نظر تحریر انہی خطوط پر استوار کی گئی ہے، اور اختصار کو مد نظر رکھتے ہوئے انفرادی نوعیت کے اختلافات کو کم سے کم شامل بحث کیا گیا ہے۔

## تفسیر کبیر اور تفسیر قرطبی کا تقابلی جائزہ

مذکورہ دونوں تفسیر کے تقابلی جائزہ میں بنیادی طور پر درج ذیل عنوانات پر بحث کی جائیگی: (۱) وجوہات انتخاب (۲) حالات مصنفین (۳) دونوں تفسیر کا اجمالی تعارف اور نمایاں خصوصیات (۴) دونوں تفسیر کا تقابلی جائزہ:

(الف) مشترکہ امور (ب) انفرادی اور امتیازی خصوصیات (۵) خلاصہ کلام اور سفارشات

## (۱) تقابلی جائزہ کیلئے مذکورہ دونوں تفسیر منتخب کرنے کی وجوہات

تقابلی جائزہ کیلئے ان دونوں تفسیر کا انتخاب متعدد وجوہات کی بنیاد پر کیا گیا ہے، ان وجوہات میں جہاں ان تفسیر کی ذاتی خصوصیات شامل ہیں وہاں اس انتخاب کا باعث بننے والے دیگر خارجی عوامل بھی کارفرما ہیں۔ ان خصائص اور خارجی اُساب کا

تفصیلی تذکرہ ان شاء اللہ تعالیٰ آئندہ کے مباحث میں بخوبی واضح ہو جائیگا، البتہ یہاں اہم ترین وجوہات و اسباب کا ذکر کافی معلوم ہوتا ہے۔ وہ یہ ہیں:

۱۔ دونوں تفاسیر کا شمار مستند ترین ذخیرہ تفسیر کی اہمات کتب میں ہوتا ہے، اور تفسیر قرآن کی تاریخ میں دونوں ہی ایک لازوال اور منفرد مقام اور حیثیت کی حامل ہیں۔ یہ دونوں تفاسیر قرآن کریم کی تفسیر کے ان بنیادی مراجع میں سے ہیں جن سے استغناء ممکن نہیں ہے۔ مشرق و مغرب کے مفسرین ان کی حجیت و مرجعیت کو تسلیم کرتے ہیں۔ دنیا بھر میں جو عالمگیر مقبولیت ان دونوں تفاسیر کو حاصل ہوئی ہے، اس رتبہ میں تفسیر ابن کثیر اور تفسیر روح المعانی کے علاوہ ان دونوں تفاسیر کا کوئی ثانی نہیں ہے۔

۲۔ ان دونوں تفاسیر کے حضرات مصنفین کی جلالت شان اور علمی مقام و مرتبہ تسلیم شدہ ہے۔ ان کی علمی استعداد، تحقیقی صلاحیت، کامل رسوخ، صحت عقائد اور درستگی افکار و نظریات پر سب کا اتفاق ہے۔ علم تفسیر میں انہیں امام مانا جاتا ہے۔ ان کی صلاحیتوں کا مکمل ادراک شاید ہمارے اندازوں اور تخیلات سے بہت آگے کی بات ہے، لیکن انکی تصانیف اس کی شاہد عدل ہیں، جن کی ایک ایک سطر ان کے علمی تجربہ کو بخوبی آشکارہ کرنے کیلئے کافی ہے۔ ان دونوں حضرات کے اسی لازوال اور بے مثال تصنیفی سلسلہ کی ایک عظیم ترین کڑی ان کی تفاسیر ہیں، جو پیش نظر تقابلی جائزہ کا موضوع ہیں۔

۳۔ یہ دونوں تفاسیر متعدد علوم و معارف پر مشتمل ہیں۔ ان علوم میں تفسیر قرآن، اسکے تمام براہ راست متعلقہ علوم، متعدد ضروری معاصر مباحث جو بالواسطہ طور پر مقام سے متعلق تھے، انکا علمی و فنی لحاظ سے جامع ترین بیان وغیرہ شامل ہیں۔ لہذا متعدد علوم و معارف پر مشتمل ہونے کی وجہ سے عموماً کسی آیت مبارکہ کی تفسیر کا کوئی پہلو سمجھنے کیلئے کسی اور تفسیر کی طرف مراجعت کی ضرورت پیش نہیں آتی۔

۴۔ ان دونوں تفاسیر میں اگرچہ فنی اور علمی مباحث کی بہتات ہے، تاہم اسکے باوجود یہ دونوں تفاسیر خواص و عوام میں یکساں مقبول ہیں، خصوصاً علمی حلقوں میں انہیں خوب پذیرائی حاصل ہے۔

۵۔ مذکورہ بالا تفصیل سے یہ بات عیاں ہے کہ یہ تفاسیر متعدد علوم کی جامع ہیں۔ یہاں یہ پہلو مدنظر رکھنا نہایت اہم ہے کہ ان میں قدیم دینی علوم کی شمولیت کا ناگزیر ہونا ایک فطری امر ہے کیونکہ ان علوم کا تفسیر قرآن کے ساتھ براہ راست تعلق بنتا ہے۔ تاہم اسکے ساتھ ساتھ ان میں دونوں حضرات مصنفین کے زمانے میں معاصر دیگر علوم کی مرؤجہ مباحث پر بھی شرعی نقطہ نظر سے بحث کی گئی ہے، اگرچہ تفسیر کے ساتھ انکا تعلق بالواسطہ طور پر ہی بنتا ہو۔ لہذا آئندہ کسی زمانہ کے معاصر علوم کو تفسیر قرآن میں شامل کرنے کیلئے یہ دونوں تفاسیر بہترین رہنما کا کردار بخوبی ادا کرتی ہیں کیونکہ ان میں جس پیرایہ، انداز، اصول و ضوابط اور طریقہ کار کو استعمال کیا گیا ہے، وہ اس سلسلہ میں بہترین اور معیاری کسوٹی بن سکتے ہیں۔

۶۔ ذخیرہ تفسیر میں بعض تفاسیر ایسی پائی جاتی ہیں جن میں معاصر علوم یا افکار و نظریات کو شامل ضرور کیا گیا ہے، لیکن تفسیری علوم میں کامل رسوخ نہ ہونے کی وجہ سے متاثر ہو کر تفسیر میں بیوند کاری کی کوشش اس طور پر کی گئی کہ قرآن کریم کے معانی

و مفاہیم اور اصل پیغام کی حقیقی روح سامنے نہ آسکی۔ ایسا بکثرت ان تفاسیر میں ہوا ہے جو ”تفسیر بالرأی المذموم“ کی درجہ بندی میں آتی ہیں۔ ایسی تفاسیر میں گاہے بگاہے ایسی حیران کن باتیں سامنے آتی ہیں کہ عقل و دانش، علمی دیانت و امانت اور تحقیقی بیمانہ اپنی صورتِ مثالیہ میں زبانِ حال سے مجسم سراپا احتجاج نظر آتے ہیں کیونکہ ان میں کہیں مصنفین کا اسلامی تعلیمات پر مختلف اشکالات کے اطمینان بخش جوابات سے عاجز ہونا، کہیں معذرت خواہانہ رویہ میں کمزور جوابات دینا، کہیں اصل اشکال سے صرف نظر کر کے موضوع تبدیل کرنا، کہیں اسلامی تعلیمات کے خلاف اور شریعت سے معارضہ معاصر نظریات کو واضح الفاظ میں درست تسلیم کر کے محقق علماء حضرات کو تنگ نظر، وقت کے تقاضوں سے نابلد، شریعت کے مزاج سے ناواقف اور نہ جانے کتنے ہی القابات و خطابات سے نوازا، اور کہیں اس سے بھی آگے بڑھ الحاد اور زندہ کی حدود میں داخل ہوتے ہوئے شریعت کو ایسے قالب میں ڈھالنے کی مذموم کوششیں جو اس سے پہلے کبھی امت میں نظر نہ آسکیں، لیکن اپنی کم علمی اور کج فہمی کے نتیجے میں اس مصنف نے پوری امت سے ہٹ کر اس روش کو اختیار کیا جسے اگرچہ اس پاکیزہ شریعتِ مطہرہ کے ماننے والوں میں تو بالکل ہی پذیرائی نہ مل سکی، لیکن اس نے اُغیار کی خدمت میں کوئی دقیقہ فرو گذاشت نہ ہونے دیا، اور انہیں ایسا فکری مواد فراہم کیا جو ہمارے خلاف استعمال ہوا۔

اس کے برخلاف دوسری طرف اللہ تعالیٰ کے وہ موثق خوش نصیب بندے تھے جنہوں نے اپنی تفاسیر میں راجح الوقت علوم اور معاصر افکار و نظریات سے جنم لینے والے شبہات کے ایسے اطمینان بخش جوابات دیئے جو اسلامی تعلیمات اور مزاج کے عین مطابق تھے، انہوں نے مروجہ افکار سے معروبیت کے بجائے اسلام کی حقانیت کا اثبات کیا، تمام شبہات کے قاطع جوابات دیئے، آئندہ جنم لینے والی فکری گمراہیوں سے نمٹنے کیلئے رہنما اصول وضع کئے، پیغامِ الہی کی حقیقی ترجمانی کی، شریعت کی اصل روح پیش کی، اسلامی تعلیمات کا تاقیامت قابل عمل اور دنیا و آخرت کی سعادت و فلاح پر مشتمل واحد نظام حیات ہونا ثابت کیا، منقول و معقول دلائل سے حقانیت کا اثبات کیا، اور روایت و درایت کے معیاری ترین اصولوں کی پابندی کے ساتھ تمام تحقیقی پیمانوں پر مخالفین کو لاجواب کیا۔ ان سعادت مند حضرات کی تفاسیر میں ”مفتاح الغیب“ اور ”الجامع لأحكام القرآن“ کو نمایاں ترین مقام حاصل ہے۔

۷۔ دینی علوم کے طالب علم کا متعدد تفاسیر سے واسطہ پڑتا رہتا ہے، مذکورہ دونوں تفاسیر تقریباً دس سال سے زائد عرصہ سے مسلسل مطالعہ میں ہیں۔ لہذا تحریر کیلئے درکار کافی واقفیت ایک مستقل وجہ انتخاب ہے۔

## (۲) دونوں تفاسیر کے حضراتِ مصنفین کے حالات زندگی، خصوصیات اور تصنیفات

(۱): امام فخر الدین رازیؒ (۵۴۴ھ تا ۶۰۶ھ؛ ۱۱۵۰ء تا ۱۲۱۰ء)

”مفتاح الغیب (التفسیر الکبیر)“ کے مصنف امام رازیؒ کا پورا نام ”محمد بن عمر بن الحسن القسری الرازیؒ“ ہے۔ آپ کی کنیت ”أبو عبد اللہ“ اور لقب ”فخر الدین“ ہے۔ آپ کا تعلق قبیلہ ”تیم“ سے ہے۔

سن ۴۴۵ھ (۱۱۵۰ء) میں طبرستان کے علاقہ ”الزی“ میں پیدا ہوئے، جبکہ سن وفات ۶۰۶ھ (۱۲۱۰ء) ہے۔ ان کے

سب وفات کے بارے میں مؤرخین کے مختلف اقوال ہیں، بعض کے مطابق انہیں زہر دیا گیا تھا جو ان کی وفات کا سبب بنا۔ کہا جاتا ہے کہ امام رازی جن باطل فرقوں کے ساتھ مناظرے کیا کرتے تھے، امام رازی کو زہر دینے کی منصوبہ بندی انہی لوگوں نے کی تھی، اس اقدام کے متعلق زیادہ تر ”کرامیہ“ نامی باطل فرقہ کا نام لیا جاتا ہے کیونکہ امام رازی کی وجہ سے بہت سے باطل پرست اپنے فرقوں کو چھوڑ کر اہل سنت کا مذہب اختیار کر چکے تھے، اور اس تناظر میں سب سے زیادہ تعداد فرقہ کرامیہ چھوڑنے والے افراد کی تھی؛ جبکہ امام رازی اہل سنت کے امام ہیں، اور مسلک کے اعتبار سے شافعی ہیں۔

امام طبرستان کے شہر ”ری“ میں پیدا ہوئے، اور آپ کا انتقال ہرات میں ہوا۔ آپ نے زندگی میں متعدد اسفار کئے، انکی اہم ترین منازل سفر میں خوارزم، رسی، ماوراء النہر، غزنہ، خراسان اور ہرات بطور خاص قابل ذکر ہیں (۳)۔ امام رازی نے انتقال سے پہلے اپنی وصیت تیار کی تھی جو منافع الغیب (تفسیر کبیر) کے شروع میں امام رازی کے حالات زندگی کے بیان میں شامل اشاعت ہے۔

#### (ب): خصوصیات:

امام رازی بارعب شخصیت کے مالک، صاحب جاہ و مال، علم و عمل کا پیکر، معرفت و حقیقت کی علامت اور اپنے دور کی ایک عظیم نابروزگار عبقری ہستی تھے جو کئی علوم پر کامل دسترس رکھتے تھے، جن میں علم تفسیر، فقہ، اصول فقہ، علوم لغت، ادب، منطق، فلسفہ، حکمت، علم کلام اور علم طب نمایاں طور پر قابل ذکر ہیں۔

امام رازی نے اپنے زمانے کے اکابرین اہل علم سے علم و معرفت کا اکتساب فیض کیا، جن میں امام رازی کے والد بھی شامل ہیں۔ آپ کے علمی مقام کا عالم یہ تھا کہ دنیا بھر سے طلباء اور شائقین علم آپ کی طرف رجوع کرنے لگے۔ آپ کے علم و فضل کا اعتراف آج تک دنیا کرتی چلی آئی ہے، اسی اعتراف فضیلت کے طور پر انہیں ”امام“ کے خطاب سے نوازا گیا، جو آج تک ان کی وجہ شہرت ہونے کے ساتھ ان کے علمی مقام اور رتبہ کی ایک بہت بڑی دلیل ہے، خصوصاً علماء اصول و علم کلام کی عبارات میں جب مطلقاً ”امام“ کا لفظ استعمال کیا جاتا ہے تو اس سے امام رازی ہی مراد ہوتے ہیں۔ اگر ان کے بارے میں اہل علم حضرات کے مختلف اقوال جمع کئے جائیں تو بجائے خود یہ ایک مستقل مقالہ بن جائیگا، اسلئے اختصار کے پیش نظر اس سے قطع نظر کرتے ہوئے آگے بڑھتے ہیں۔

امام رازی کو شعر گوئی سے کافی شغف تھا، فی البدیہہ اشعار کہنے میں طاق تھے۔ اپنے خطبات اور وعظ کے دوران بھی حکمت آموز اشعار کا خوب استعمال کرتے تھے۔ وزن شعری اور قافیہ بندی کے ساتھ اشعار کی اصل خوبی انکا معنوی حسن اور بے مثال تاثیر کے وہ بلیغ اوصاف تھے جو محفل میں روحانی کیف اور وجد کا عجیب سماں باندھ دیا کرتے تھے۔ عربی اور فارسی زبان میں وعظ اور شعر گوئی کیا کرتے تھے، دونوں زبانوں میں کامل مہارت حاصل تھی، ان کی زیادہ تر تصانیف عربی زبان میں تھیں، بعض تصانیف فارسی زبان میں بھی ہیں، ان کا تفصیلی تذکرہ اگلے عنوان کے تحت آ رہا ہے۔ (۴)

#### (ج): تصنیفات:

امام رازی کا شمار کثیر التصانیف اہل علم حضرات میں ہوتا ہے، انہوں نے مختلف منقول اور معقول علوم اور موضوعات پر

بہت سی وقیع اور مستند تصانیف کا ذخیرہ چھوڑا ہے، جس کا اندازہ ان کے تصنیفی ذخیرہ پر ایک سرسری نگاہ ڈالتے ہی ہو جاتا ہے۔ امام رازیؒ کی اہم ترین تصنیف ”مفتاح الغیب (تفسیر کبیر)“ کے شروع میں امام رازیؒ کے حالات زندگی کے بیان میں ان کی سرسٹھ (۷۶) تصانیف کے نام شمار کروائے گئے ہیں۔

- 1- التفسیر الکبیر - مفتاح الغیب . 24- کتاب النبض . 47- کتاب المحصول فی الفقہ -
- 2- کتاب تفسیر الفاتحہ - 25- "الطریقتۃ العلایۃ فی الخلاف . 48- کتاب الملل والنحل .
- 3- أسرار التنزیل وأتوار التآویل 26- "لوامع البینات " 49- رسالۃ فی التنبیہ علی بعض الأسرار المودعۃ
- 4- المحصول فی علم أصول الفقہ - 27- فضائل الصحابۃ الراشدین . 50- کتاب آیات البینات .
- 5- کتاب المباحث المشرقی . 28- کتاب القضاء والقدر . 51- کتاب شرح عیون الحکمتہ -
- 6- کتاب لباب الإشارات . 29- کتاب رسالۃ فی الحدوث . 52- کتاب رسالۃ الجوهر الفرد .
- 7- المطالب العالیۃ فی الحکمتہ - 30- کتاب اللطائف الغیابیۃ . 53- کتاب فی الرمل .
- 8- "المعالم " فی أصول الفقہ . 31- شفاء العی من الخلاف . 54- کتاب مسائل الطب .
- 9- "المعالم " فی أصول الدین . 32- کتاب الخلق والبعث . 55- کتاب الزبدۃ فی علم الکلام .
- 10- "المعالم " فی أصول الفقہ - 33- کتاب الأخلاق . 56- کتاب الفراس -
- 11- "تنبیہ الإشارۃ" فی الأصول . 34- کتاب الرسالۃ الصحابیۃ - 57- کتاب الملخص فی الفلسفۃ -
- 12- الأربعین فی أصول الدین . 35- کتاب الرسالۃ المجدیۃ . 58- کتاب التمسین فی أصول الدین .
- 13- کتاب سراج القلوب . 36- کتاب عصمۃ الأنبیاء . 59- کتاب الرسالۃ فی النبوات .
- 14- زبدۃ الأفكار وعمدۃ النظار . 37- کتاب مصادرات اقلیدس . 60- کتاب فی المہدسۃ -
- 15- رسالۃ فی السؤال . 38- المباحث العمادیۃ فی المطالب المعادیۃ - 61- نہایۃ الإیجاز فی درایۃ الإیجاز .
- 16- کتاب مناقب الإمام الشافعی . 39- کتاب نفثۃ مصدر . 62- کتاب شرح الإشارات .
- 17- کتاب تفسیر أسماء اللہ الحسن - 40- کتاب رسالۃ فی ذم الدنیا . 63- کتاب عیون المسائل النجاریۃ -
- 18- کتاب تأسیس التقدریس . 41- کتاب طریقتۃ فی الخلاف . 64- کتاب تحفیل الحق .
- 19- کتاب "الطریقتۃ فی الجدل . 42- کتاب إ حکام الأحکام . 65- کتاب مؤاخذات علی العجاف -
- 20- کتاب البیان والبرهان 43- إرشاد النظائر إلی لطائف الأسرار - 66- تہذیب الدلائل فی علم الکلام .
- 21- کتاب منتخب تنکوشا . 44- کتاب رسالۃ فی النفس 67- کتاب الریاض الموققتہ -
- 22- مباحث الوجود والعدم . 45- کتاب المحصل فی علم الکلام 23- کتاب مباحث الجدل
- 46- الاختیارات العلایمیۃ فی تأثیرات السماویۃ -



انکے علاوہ آٹھ ایسی کتابیں بھی شمار کروائی گئی ہیں جن کی تصنیف و تالیف کا آغاز امام رازی نے اپنی زندگی میں کیا تھا، لیکن وہ اپنی زندگی میں انہیں پایہ تکمیل تک نہ پہنچا سکے۔ وہ کتب یہ ہیں:

1. کتاب شرح سقط الزند۔ 5 کتاب شرح نوح البلاغۃ۔
2. کتاب شرح کلیات القانون۔ 6 کتاب الجامع الکبیر فی الطب۔
3. کتاب شرح وجیز الغزالی۔ 7 کتاب شرح المفصل للرحمشری۔
4. کتاب فی ابطال القیاس۔ 8 کتاب التشریح من الراس الی الخلق۔

نیز امام رازی نے مذکورہ عربی کتب کے علاوہ فارسی زبان میں بھی بعض تالیفات کی ہیں، ان تین فارسی کتب کا تذکرہ مذکورہ حالات زندگی میں درج کیا گیا ہے: (1) الرسالة الی مالی (2) تصحیح تبحر الفلاسفة (3) البراہین البہانیۃ۔

۲۔ ”الجامع لأحكام القرآن“ کے مصنف علامہ قرطبی رحمہ اللہ (۶۰۰ھ تا ۶۷۱ھ؛ ۱۲۰۴ء تا ۱۲۷۱ء)

”الجامع لأحكام القرآن“ (تفسیر القرطبی) کے مصنف علامہ قرطبی رحمہ اللہ کا پورا نام ”محمد بن أحمد بن أبی بکر بن فرح الأنصاری“ ہے۔ آپ کی کنیت ”أبو عبد اللہ“، اور لقب ”شمس الدین“ ہے۔ آپ کا تعلق قبیلہ ”خزرج“ سے ہے۔ سن ۶۰۰ھ (۱۲۰۴ء) میں اندلس کے شہر قرطبہ میں پیدا ہوئے، اپنی جائے پیدائش کی نسبت سے علامہ قرطبی کے نام سے مشہور ہوئے۔ سقوط اندلس کے بعد اسکندریہ کی طرف سفر فرمایا، پھر وہاں سے سرزمین مصر کی طرف منتقل ہو گئے جہاں اپنی زندگی کے آخری لمحات تک مقیم رہے، آپ کا انتقال سن ۶۷۱ھ (۱۲۷۳ء) میں ہوا۔

آپ اہل سنت کے ممتاز ترین علماء حضرات میں سے ہیں، اور فقہی مسلک کے اعتبار سے مالکی المذہب ہیں۔ البتہ اپنے معتدل مزاج کی وجہ سے دوسرے مسلک کے راجح اقوال کو کافی اہمیت دیتے ہیں۔

(ب): خصوصیات:

علامہ قرطبی رحمہ اللہ نہایت متقی، پرہیزگار عباد اللہ میں سے تھے۔ انکے اوقات عبادت، فکرِ آخرت اور علمی مشغولیات میں گذرتے تھے۔ تکلفات سے پاک سادہ زندگی بسر کی۔ دینی علوم میں مہارت اور کامل رسوخ کے اس درجہ پر فائز تھے جو بہت کم لوگوں کو نصیب ہوا۔

(ج): تصنیفات:

دستیاب معلومات کے مطابق آپ نے تقریباً تیرہ کتابیں تصنیف کیں جو مطبوعہ اور مخطوطہ شکل میں موجود ہیں۔ ان میں سے اہم اور مشہور کتابوں کے نام درج ذیل ہیں:

- 1- الجامع لأحكام القرآن: تفسیر القرطبی۔ 6- التقریب لکتاب التہجد۔
- 2- التذکرۃ بأحوال الموت۔ 7- التذکار فی أفضل الأذکار۔
- 3- أحوال الآخرة۔ 8- شرح القصص۔

- 4- کتاب الأسنی فی شرح أسماء اللہ الحسنى - 9- أَرْجُوزَةٌ جَمْعٌ فِيهَا أَسْمَاءُ النَّبِيِّ صَلَّى اللَّهُ عَلَيْهِ وَسَلَّمَ  
5- الإِعلامُ بِمَنَاقِبِ دِينِ الصَّارِمِي مِنَ الْفَسَادِ وَالْإِصْحَامِ 10- قَمْعُ الْحَرَصِ بِالزُّهْدِ وَالْقَنَاعَةِ، وَرَدُّ ذَلِ السُّؤَالِ بِالْكَتَبِ وَالشَّفَاعَةِ  
(3) دوؤوں تفاسیر کا اجمالی تعارف اور نمایاں خصوصیات:

### 1- مفاہج الغیب (تفسیر کبیر)

یہ امام فخر الدین رازیؒ کی تصنیف ہے، جس طرح روایت کے اعتبار سے تفسیر ابن کثیرؒ نہایت جامع اور بینظیر تفسیر ہے، اسی طرح علوم دہایت کے اعتبار سے تفسیر کبیر کا کوئی جواب نہیں۔ اس میں متعدد علوم و فنون کے مباحث بیان کئے گئے ہیں، یہاں تک کہ بعض لوگوں نے اس کتاب پر یہ فقرہ چست کیا ہے: ”فیہ کل شیء إلا التفسیر“ (اس میں تفسیر کے سوا سب کچھ ہے)۔ لیکن حقیقت یہ ہے کہ یہ فقرہ اس کتاب پر بڑا ظلم ہے کیونکہ حل قرآن کیلئے اس تفسیر کا کوئی جواب نہیں ہے۔ اسکی نمایاں خصوصیات کا بیان آگے آ رہا ہے۔

تقابلی جائزہ کیلئے اس وقت مفاہج الغیب (تفسیر کبیر) کا جو نسخہ پیش نظر رکھا گیا ہے وہ لبنان کے شہر بیروت کے مکتبہ دار الکتب العلمیہ سے شائع شدہ اس تفسیر کی چوتھی طباعت (ایڈیشن) ہے، جس کا سن اشاعت ۱۴۳۲ھ (۲۰۱۳ء) ہے۔ اس طباعت میں تفسیر کبیر کے بتیس حصوں کو سولہ جلدوں میں یکجا کیا گیا ہے، جبکہ سترہویں جلد حرف تہجی کی ترتیب سے نو مختلف انواع کی فہارس پر مشتمل ہے جو درج ذیل ہیں:

1. فہرس السور المفترقة۔
2. فہرس الآيات القرآنية المستدل بها فی غیر موضعها من التفسیر.
3. فہرس الأحادیث النبویة۔
4. فہرس الأعلام.
5. فہرس الأمم والشعوب والجماعات والقبائل والعشائر.
6. فہرس الأماكن والبقاع.
7. فہرس القوافی.
8. فہرس أنصاف الآبیات.
9. فہرس المواضع الكلامية والأصولية والفقهية۔

یہاں یہ واضح رہے کہ مکمل تفسیر کبیر امام رازیؒ کی لکھی ہوئی نہیں ہے، بلکہ یہ تفسیر سورفنج تک امام رازیؒ نے لکھی، پھر انکا انتقال ہو گیا۔ سورہ فتح کے بعد قاضی شہاب الدین بن خلیل الخولی دمشقی (متوفی ۶۳۹ھ)، یا شیخ نجم الدین احمد بن محمد القموی (متوفی ۷۷۷ھ) نے امام رازیؒ کے انداز نگارش اور اسلوب تحریر کو اس حد تک برقرار رکھتے ہوئے اسکی تکمیل کی کہ کہیں مصنف مختلف ہونے کا گمان بھی نہیں ہوتا۔ نیز مذکورہ طباعت کی سترہویں جلد یعنی فہارس اصل تفسیر کا حصہ نہیں ہے، یہ ابراہیم شمس

الدین اور احمد شمس الدین کی وضع کردہ فہارس ہیں جو بعد میں اصل کتاب کے ساتھ شامل طباعت کی گئی ہیں۔  
مفتاح الغیب (تفسیر کبیر) کی پہلی جلد کا آغاز امام رازی کے مختصر حالات زندگی اور سوانح کے بیان سے ہوتا ہے۔ اسکے بعد ”اول الکتاب“ کے عنوان کے تحت تین فصول، پھر ”اعوذ باللہ من الشیطن الرجیم“ کے متعلقہ مباحث پر مشتمل ”الکتاب الاول“ جس میں ادبی مباحث پر مشتمل پہلی قسم کے تحت سات ابواب، اور دوسری قسم یعنی اُعوذ باللہ کی تفسیر کے تحت چار ابواب ہیں۔ اسکے بعد ”بسم اللہ الرحمن الرحیم“ کے متعلقہ مباحث پر مشتمل گیارہ ابواب شامل ہیں۔  
پھر اسکے بعد سورۃ الفاتحہ کے متعلقہ مباحث سے قرآن کریم کی سورتوں کی تفسیر کا باقاعدہ آغاز ہوتا ہے، جو سولہویں جلد کے آخر میں سورۃ الناس کی تفسیر پر اختتام پذیر ہوتا ہے۔ اور آخر میں سترہویں جلد مختلف انواع کی فہرستوں پر مشتمل ہے۔  
**(ب): نمایاں خصوصیات:**

۱۔ سلف کے اقوال کی جامع تفسیر: آیات مبارکہ کی تفسیر، ترکیب نحوی اور شان نزول وغیرہ جیسے متعلقہ مباحث میں متفقہ مفسرین حضرات سے جتنے اقوال منقول ہوتے ہیں، امام رازی انہیں ترتیب کے ساتھ منضبط انداز میں بیان کرتے ہیں، جبکہ دیگر تفاسیر میں یہ مباحث عموماً منتشر اور غیر منضبط انداز میں بکھرے ہوئے ملتے ہیں، جن کا خلاصہ نکالنے میں وقت صرف ہوتا ہے، لیکن تفسیر کبیر میں یکجا طور پر ترتیب کے ساتھ مل جاتے ہیں۔

۲۔ ادبی انداز بیان میں قرآن کریم کی شان و شوکت کا اظہار: قرآن کریم کے انداز بیان کی شان و شوکت کی پوری تفصیل بیان فرماتے ہیں، اور اس مقصد کیلئے علوم لغت، عربی ادب اور فصاحت و بلاغت میں معانی، بیان اور بدلیج کا خوب استعمال کرتے ہیں۔

۳۔ علم کلام اور باطل نظریات کی دلائل عقلیہ کے ذریعہ تردید: امام رازی نے اپنی تفسیر میں اپنے زمانے میں موجود باطل فرقوں جمہیہ، معتزلہ، کرامیہ، مجسمہ، اباہیہ وغیرہ کے عقائد و نظریات کی خوب تردید کی ہے، اور آیات مبارکہ کی تفسیر میں جہاں ان باطل فرقوں نے کوئی معنوی تحریف کرنے کی کوشش کی ہوتی ہے وہاں اسے علم کلام کے اصول و قواعد اور عقلی دلائل کی بنیاد پر خوب آشکارہ کرتے ہیں۔

۴۔ فقہی احکام کا بیان: آیات مبارکہ کی تفسیر میں متعلقہ فقہی مسائل کو دلائل کے ساتھ بیان کرتے ہیں، اور فقہی مسلک کے اعتبار سے شافعی المذہب ہونے کی بنیاد پر فقہ شافعی کے استنباطات بمع دلائل خصوصی توجہ سے بیان فرماتے ہیں۔

۵۔ ربط آیات کا بیان: قرآن کریم کی آیات مبارکہ کے درمیان ربط اور مناسبت کی عموماً اتنی بہترین، بے تکلف، دل نشین اور معقول توجیہات بیان فرماتے ہیں کہ ان کی وجہ سے قرآن کریم کی عظمت کا غیر معمولی تاثر پیدا ہوتا ہے، اور دل و دماغ پورے اطمینان کے ساتھ اس پر قائل ہو جاتے ہیں۔

۶۔ آیات قرآنیہ اور احکام اسلام کے عقلی اسرار و حکم کا بیان: قرآن کریم کی آیات مبارکہ اور شریعت اسلام کے احکام کے پوشیدہ حکمتوں، پنہاں اسرار اور عقلی مصالح پر خوب جامع کلام فرماتے ہیں۔

۱۔ رطب و یابس روایات کا تذکرہ: تفسیر کبیر بنیادی طور پر تفسیر بالدّٰرایت یعنی معقول تفاسیر میں سے ہے، اس میں مذکور روایات میں رطب و یابس، مستند اور غیر مستند دونوں طرح کی روایات مل سکتی ہیں۔

## ۲۔ الجامع لأحكام القرآن (تفسیر القرطبی)

”الجامع لأحكام القرآن (تفسیر قرطبی)“ اندلس کے نامور محقق عالم علامہ قرطبیؒ کی تصنیف ہے، جو فقہ میں امام مالکؒ کے مسلک کے پیرو تھے۔ اصل میں اس کتاب کا بنیادی موضوع قرآن کریم سے فقہی احکام و مسائل کا استنباط تھا، لیکن اس ضمن میں انہوں نے آیتوں کی تشریح، مشکل الفاظ کی تحقیق، اعراب و بلاغت اور متعلقہ روایات کو بھی تفسیر میں خوب جمع کیا ہے، خاص طور پر روزمرہ زندگی کیلئے قرآن کریم سے جو ہدایات ملتی ہیں، ان کو اچھی طرح واضح فرمایا ہے۔ اسکی نمایاں خصوصیات کا بیان اگلے عنوان کے تحت آ رہا ہے۔

تقابلی جائزہ کیلئے اس وقت الجامع لأحكام القرآن (تفسیر القرطبی) کا جو نسخہ پیش نظر رکھا گیا ہے وہ لبنان کے شہر بیروت کے مکتبہ دار إحياء التراث العربی سے شائع شدہ اس تفسیر کی پہلی طباعت (ایڈیشن) ہے جسکا سن اشاعت ۱۴۱۶ھ (۱۹۹۵ء) ہے۔ اس طباعت میں تفسیر قرطبی کے بیس حصوں کو دس جلدوں میں یکجا کیا گیا ہے، جبکہ گیارہویں اور بارہویں جلد حروف تہجی کی ترتیب سے بارہ مختلف انواع کی فہارس پر مشتمل ہیں۔ واضح رہے کہ مذکورہ طباعت کی گیارہویں اور بارہویں جلد (یعنی فہارس) اصل تفسیر کا حصہ نہیں ہیں، بلکہ فہارس پر مشتمل یہ دونوں جلدیں بعد میں اصل کتاب کے ساتھ شامل طباعت کی گئی ہیں۔ وہ فہارس یہ ہیں:

1. فہرس أبجدی بأسماء السور.
2. فہرس السور علی ترتیب القرآن الکریم.
3. فہرس الشواهد القرآنیۃ۔
4. فہرس الأحادیث النبویۃ الشریفۃ وآثار الصحابۃ والتابعین ومشاہیر أقوال المفسرین.
5. فہرس المسائل الأصولیۃ۔
6. فہرس المسائل الفقہیۃ۔
7. فہرس الأعلام.
8. فہرس الجماعات والفرق.
9. فہرس الأماكن والبلدان.
10. فہرس الأشعار والقوافی والأرجاز.
11. فہرس أبجدی بأسماء الكتب التي صرح الإمام القرطبی بذكر أسانئذها في تفسیر۔
12. فہرس الشيوخ ومن روى عنهم القرطبی.

الجامع لأحكام القرآن (تفسیر قرطبی) کی پہلی جلد کا آغاز مقدّمات طباعت، علامہ قرطبی کی مختصر سوانح اور علامہ قرطبی کے مقدّمہ تفسیر سے ہوتا ہے۔ اس مقدّمہ میں مفسر نے قرآن کریم اور اسکے متعلقہ امور، فضائل و مناقب، آداب تلاوت، قرآن کریم میں مشغول لوگوں کے حالات وغیرہ پر مشتمل درج ذیل اٹھارہ ابواب کے تحت تفصیلی کلام کیا ہے۔

1. باب ذکر جمل من فضائل القرآن، والترغیب فیہ، وفضل طالبہ وقارئہ ومستمعہ والعامل بہ۔
2. باب کیفیۃ التلاوة لکتاب اللہ تعالیٰ، وما یکرمہ منھا وما یحرم، واختلاف الناس فی ذالک۔
3. باب تحذیر اهل القرآن والعلم من الریاء وغیرہ۔
4. باب ما ینبغی لصاحب القرآن ان یأخذ نفسه بہ ولا یغفل عنہ۔
5. باب ما جاء فی اعراب القرآن وتعلیمہ والحث علیہ، وثواب من قرأ القرآن معرباً۔
6. باب ما جاء فی فضل تفسیر القرآن وأهلہ۔
7. باب ما جاء فی حال القرآن ومن هو، وفی من عاده۔
8. باب ما یلزم قاری القرآن وحاملہ من تعظیم القرآن وحرمتہ۔
9. باب ما جاء من الوعد فی تفسیر القرآن بالرأی، والجرأة علی ذک، ومراتب المفسرین۔
10. باب کیفیۃ التعلیم والفقہ لکتاب اللہ تعالیٰ، وسنة نبیہ صلی اللہ علیہ وسلم، وما جاء أنه سهل علی من تقدم العمل بہ دون حفظ۔
11. باب معنی قول النبی صلی اللہ علیہ وسلم: "ان هذا القرآن أنزل علی سبعة أحراف فاقروا ما تیسر منہ۔"
12. باب ذکر جمع القرآن، وسبب کتب عثمان المصاحف وإحراقہ ما سواھا، و ذکر من حفظ القرآن من الصحابة رضی اللہ عنہم فی زمن النبی صلی اللہ علیہ وسلم۔
13. باب ما جاء فی ترتیب سور القرآن وآیاتہ، وشکلہ ونقطہ، وتجزیہہ وتعییرہ، وعدد حروفہ وأجزائہہ وکلماتہ وآیہہ۔
14. باب ذکر معنی السورة والآیة والکلمة والحرف۔
15. باب هل ورد فی القرآن کلمات خارجة عن لغات العرب أولا؟۔
16. باب ذکر فی إعجاز القرآن وشرائط المعجزة وحقیقتھا۔
17. باب التنبیہ علی احادیث وضعت فی فضل سور القرآن وغیرہ۔
18. باب ما جاء من الحجج فی الرد علی من طعن فی القرآن وخالف مصحف عثمان بالزیادة والتقصان۔

اسکے بعد ”أعوذ باللہ من الشیطن الرجیم“ کے متعلقہ مباحث پر مشتمل ”القول فی الاستعاذة“ جس میں استعاذہ کے متعلق بارہ مباحث بیان کئے گئے ہیں۔ اسکے بعد ”الکلام علی البسملۃ“ کے تحت ”بسم اللہ الرحمن الرحیم“ کے متعلق اٹھائیس مباحث درج کئے گئے ہیں۔ پھر اسکے بعد سورہ فاتحہ کے متعلقہ مباحث سے قرآن کریم کی سورتوں کی تفسیر کا باقاعدہ آغاز ہوتا ہے جو دسویں جلد (یعنی تفسیر کے بیسویں حصہ) کے آخر میں سورۃ الناس کی تفسیر پر اختتام پذیر ہوتا ہے۔ اور طباعت کے آخر میں گیارہوں اور بارہویں

جلدیں مختلف انواع کی فہرستوں پر مشتمل ہیں جن کا بیان اوپر گذر چکا ہے۔

(ب): نمایاں خصوصیات:

۱۔ ”اُمۃ وسطاً“ کی حقیقی ترجمانی اور متوازن اندازِ فکر: اس تفسیر کی اہم ترین خصوصیت ان بے اعتدالیوں کی نشاندہی اور اصلاح ہے جو اسلام کی حقیقی روح اور مزاج سے ناآشنائی یا دوری کی جہالت، دیگر باطل مذاہب کے زہریلے فکری حملوں، مرئجہ علوم سے جنم لینے والی غلط فہمیوں اور بے بنیاد فلسفیانہ افکار سے معرعبیت کی وجہ سے مسلمانوں میں اپنی جگہ بنا رہے تھے، اور اعتدال کی سرحدوں سے تجاوز کر کے غیر محسوس انداز میں اپنی سمت تبدیل کر رہے تھے۔

مثلاً اگر کہیں جدید طبی علوم کی بنیاد بنا کر مادیت پرستی کا دروازہ کھلنے کا اندیشہ تھا تو اسکی اصلاح کی، اسکی مثال سورہ نحل کی آیت مبارکہ: ”ثُمَّ كَلَىٰ مِنْ كُلِّ النَّمْرَاتِ فَاَسْلَكِي سُبُلَ رَبِّكَ ذُلًّا يَخْرُجُ مِنْ بُطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِّلنَّاسِ ۗ إِنَّ فِي ذٰلِكَ لَآيَةً لِّقَوْمٍ يَتَفَكَّرُونَ (۵)“ کی تفسیر میں علامہ فرماتے ہیں:

قال: ولسنا نستظهر على قول نبينا بأن يصدقه الأطباء بل لو كذبوه لكذبناهم ولكفرتناهم وصدقناهم صلى الله عليه وسلم، فإن أوجدونا بالمشاهدة صحة ما قالوه فنفتقر حينئذ إلى تأويل كلام رسول الله صلى الله عليه وسلم وتحريجه على ما يصح إذ قامت الدلالة على أنه لا يكذب (۶).

ترجمہ: ہم اپنے نبی ﷺ کے ارشاد مبارک کی تائید (کا مدار) اطباء کی باتوں پر نہیں رکھتے، بلکہ اگر وہ نبی کریم ﷺ کی تکذیب کریں گے تو ہم ان اطباء کو جھٹلائیں گے، اور اگر وہ اطباء اپنے اقوال کا درست ہونا مشاہدہ سے دکھادیں تو ہم حضور ﷺ کے کلام مبارک کی صحیح تاویل (توجیہ) اور تخریج کی طرف جائیں گے کیونکہ اس بات کے (نا قابل انکار ٹھوس) دلائل ہیں کہ آپ ﷺ خلاف واقعہ بات ارشاد نہیں فرماتے۔

اور کہیں ریاضت، محبت اور نفس کشی کے نام پر سلف کے علاج کے طور پر تجویز کردہ طریقوں کو مقصود بالذات عبادات کا درجہ دیدیا گیا، جس کا نتیجہ رہبانیت وغیرہ کی صورت میں نکل کر ہلاکتِ نفس کے اسباب کا سامان ہو رہا تھا۔ اسکی نہ صرف نشاندہی اور اصلاح کرنے کی کوشش کی بلکہ انتہائی سخت الفاظ میں تردید بھی کی۔ اسکی وجہ یہ ہے کہ اللہ تعالیٰ کی محبت و عظمت اور عقیدت، اور انبیاء کرام علیہم السلام، صحابہ کرام رضی اللہ عنہم اور دیگر بزرگانِ دین کی محبت و عظمت اور عقیدت بلاشبہ دین کا لازمی حصہ ہے، اور جب کسی چیز کو دین میں داخل مان لیا جائے تو چونکہ دین کی حدود بھی اللہ تعالیٰ کی نازل کردہ شریعت میں طے شدہ ہیں، لہذا ان حدود سے تجاوز کرنا شریعت سے انحراف ہے، اور اسے محبت کا تقاضہ قرار دینا نفس اور شیطان کا دھوکہ ہے۔ تفسیر میں اس طرح کے بہت سے مقامات مل جائیں گے جہاں علامہ نے اس طرح کے مضامین سے بحث کی ہے، یہاں بطور مثال سورہ اعراف کی آیت مبارکہ: ”قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَامَةِ كَذٰلِكَ نَفَصِّلُ الْآيَاتِ لِقَوْمٍ يَعْلَمُونَ (۷)“ کے تفسیر میں علامہ کی عبارت منقول ہے:

وقال أبو الفرج: وقد كان السلف يلبسون الثياب المتوسطة، لا المترفعة ولا الدون، ويتخيرون أجدودها

للجمعة والعید وللقاء الإخوان، ولم یکن تخیر الأجدود عندهم قبیحا. وأما اللباس الذی یزری بصاحبه فإنه یتضمن إظهار الزهد وإظهار الفقر، وكأنه لسان شکوی من الله تعالی، ویوجب احتقار اللباس، وکل ذلك مکروه منہی عنه۔ فإن قال قائل تجوید اللباس هو اللباس وقد أمرنا بمجاهدتها، وتزین للخلق وقد أمرنا أن تكون أفعالنا لله لا للخلق۔ فالجواب لیس کل ما تهواه النفس یذم، ولیس کل ما یتزین به للناس یکره، وإنما ینهی عن ذلك إذا کان الشرع قد نهی عنه أو علی وجه الریاء فی باب الدین۔ فإن الإنسان یجب أن یرى جمیلا۔ وذلك حظ للنفس لا یلام فیہ۔ ولهذا یسرح شعره وینظر فی المرأة ویسوی عمامته ویلبس بطانة الثوب الخشنة إلى داخل وظهارته الحسنة إلى خارج۔ ولیس فی شی من هذا ما یکره ولا یذم (۸)۔

ترجمہ: أبو الفرج فرماتے ہیں: بلاشبہ سلف (صالحین) متوسط (یعنی درمیانے درجہ کے) ملبوسات زیب تن کیا کرتے تھے، جو نہ تو بہت فاخرانہ ہوتے اور نہ ہی گھٹیا، اور ان درمیانے ملبوسات میں سے جو سب سے بہترین ہوتا اسے جمعہ، عید اور برادرانہ ملاقاتوں کیلئے اختیار کرتے، اور بہترین کے انتخاب میں ان کے نزدیک کوئی قباحت نہیں تھی۔ ہاں ایسا لباس جو پہننے والا کو کمتر دکھائے، اور اسکے ضمن میں زہد اور فقر کا اظہار ہو، گویا کہ وہ زبان (حال) سے اللہ تعالیٰ سے شکایت ہے، اور پہننے والے کو حقیر دکھائے، یہ سب مکروہ ہے اور اس سے منع کیا گیا ہے۔ اگر کوئی کہنے والا یہ کہے کہ لباس کا اچھا ہونا نفسانی خواہش ہے جبکہ ہمیں مجاہدہ نفس کا حکم دیا گیا ہے، اور یہ مخلوق کیلئے آراستہ ہونا ہے جبکہ ہمیں حکم ہے کہ ہمارے افعال اللہ کیلئے ہوں مخلوق کیلئے نہیں؛ تو اس کا جواب یہ ہے کہ نفس کی ہر خواہش مذموم نہیں ہے، اور لوگوں کی وجہ سے ہر آراستہ ہونا بھی مکروہ نہیں ہے، اسکی ممانعت اس وقت ہے جبکہ شریعت نے اس سے منع کیا ہو یا ایسا دینی اعتبار سے ریاکاری کے طور پر ہو؛ کیونکہ انسان (فطری طور پر) اچھا نظر آنا پسند کرتا ہے، اور یہ نفس کا وہ حصہ ہے جس پر کوئی ملامت نہیں، اسی لئے وہ اپنے بالوں میں کنگھی کرتا ہے، آئینہ دیکھتا ہے، عمامہ سیدھا کرتا ہے، کھر درے کپڑے اندر کی طرف اور خوبصورت لباس باہر پہنتا ہے، ان میں سے کوئی بات مکروہ یا مذموم نہیں ہے۔

۲۔ دلائل شرعیہ کی روشنی میں معتبر تفسیری مآخذ پر مبنی تفسیر: اس تفسیر میں شرعی دلائل کی روشنی میں معتبر تفسیری مآخذ کی بنیاد پر کلام اللہ کی مراد واضح کی گئی ہے، کوئی بات دلائل کے بغیر اور محض اندازوں اور تخمینوں کی انکل پچو کی بنیاد پر نہیں کہی گئی۔ شرعی دلائل اور معتبر تفسیری مآخذ کا تذکرہ سابقہ صفحات میں گذر چکا ہے۔

۳۔ فقہی مسائل پر کلام: فقہ اور اصول فقہ کے مسائل کو خوب اچھی طرح تفصیل کے ساتھ بیان کیا گیا ہے، یہاں تک کہ بعض اوقات یہ محسوس ہوتا ہے کہ یہ تفسیر پڑھنے کے بعد شاید اب کسی فقہی کتاب کی مراجعت کی ضرورت ہی باقی نہیں۔ مصنف چونکہ مالکی المسلک ہیں، لہذا وہ فقہی مسائل کے بیان میں مالکی علماء کے اقوال بڑی وقعت کے ساتھ نقل فرماتے ہیں، اور عموماً مالکی مذہب کی آراء کو ترجیح دیتے ہیں۔ البتہ اس بارے میں مفسر خاصے معتدل مزاج ہیں، اسی لئے وہ دیگر فقہی مذاہب کی آراء اور دلائل کو بہت وقعت سے نقل فرماتے ہیں۔

۴۔ علم کلام: تفسیر قرطبی میں عقائد اور کلام کے مسائل کو تفصیل سے شامل بحث کیا گیا ہے، اور باطل عقائد اور افکار

و نظریات کی تردید نقلی و عقلی دلائل کے ساتھ کی گئی ہے، اور باطل ادیان اور فرقوں کے شبہات کے اطمینان بخش جوابات دیئے گئے ہیں۔

۵۔ علوم لغت: اس تفسیر میں صرف، اشتقاق، نحو، معانی، بیان، بلاغت، کلام عرب اور عرب شعراء کے کلام سے بکثرت استشہاد کیا گیا ہے، اور کلام عرب سے دوری یا جہالت کی وجہ سے بعض لوگوں جو تفسیری غلط فہمیاں پیش آئی تھیں ان کا بخوبی ازالہ کیا گیا ہے۔

۶۔ قرآنی علوم: اس میں علوم قرآن مثلاً ناسخ منسوخ، قراءت، اعراب قرآن، احکام قرآن اور استنباط اُدلہ پر تفصیلی کلام کیا گیا ہے۔

۷۔ ربط آیات: آیات مبارکہ کے درمیان ربط حسب حال کہیں مختصراً اور کہیں تفصیل سے نہایت عمدہ طریقے سے بیان کیا گیا ہے۔

۸۔ شان نزول کا بیان: آیات مبارکہ کے شان نزول تفصیل سے بیان کئے گئے ہیں، اگر کسی آیت کے شان نزول کے بارے میں متعدد اقوال ہوں تو ان تمام اقوال کو جمع کیا گیا ہے۔

۹۔ اسرائیلیات سے کافی حد تک احتراز: اس تفسیر میں اسرائیلی روایات کا بیان دوسری تفسیر کے مقابلہ میں نسبتاً کافی کم ہے۔ علامہ اپنے مقدمہ میں فرماتے ہیں:

وأضرب عن كثير من قصص المفسرين، وأخبار المؤرخين، إلا ما لا بد منه ولا غنى عنه للنبين، واعتضت من ذلك تبين آي الأحكام بمسائل تفسر عن معناها، وترشد الطالب إلى مقتضاها، فضمنت كل آية لتضمن حكماً أو حكماً فماً زاد، مسائل نبين فيها ما تحتوي عليه من أسباب النزول والتفسير الغريب والحكم، فإن لم تتضمن حكماً ذكرت ما فيها من التفسير والتأويل، هكذا إلى آخر الكتاب (۹)۔

ترجمہ: میں مفسرین کے بیان کردہ قصوں، اور مؤرخین کی بہت سی اخبار سے صرف نظر کرونگا، سوائے ان کے جن کے علاوہ چارہ؟ کار نہ ہو اور وضاحت کیلئے ان کا بیان ضروری ہو، اور انکے بدلہ میں آیات احکام کی وضاحت ایسے مسائل سے کی گئی ہے جو آیات کا معنی منکشف کریں اور طالب کو انکے تقاضے کی طرف رہنمائی کریں، لہذا ہر آیت (کی تفسیر) ایک یا ایک سے زائد احکام کو متضمن ہونے کی وجہ سے ان مسائل پر مشتمل ہے جن میں ہم آیت کے مشتملات یعنی اسباب نزول، غیر واضح کی تفسیر اور حکمتوں کو بیان کریں گے، اور اگر وہ حکمتوں پر مشتمل نہ ہو تو اسکی متعلقہ تفسیر اور تاویل کو بیان کیا ہے۔ اور ایسا کتاب کے آخر تک ہے۔

البتہ علامہ مقدمہ میں بیان کردہ اپنی اس شرط کی مکمل رعایت نہیں کر سکے، لہذا تفسیر قرطبی میں بعض اسرائیلیات کا غیر ضروری تذکرہ ملتا ہے، ایسا عموماً طبعی ظواہر اور تکوینی امور، خصوصاً آسمانوں اور زمین کی تخلیق کے بیان میں ہوا ہے۔

۱۰۔ باطنی مفہم: بعض لوگوں نے قرآن کریم کی آیات سے ایسے باطنی مفہم اخذ کرنے کی کوشش کی ہے جو کسی بھی طرح اس آیت کا مصداق نہیں بن سکتے، مصنف نے ایسے باطنی مفہم کی بھی تردید کی ہے۔



۱۱۔ تشابہات کی مراد پر کلام: تشابہات (یعنی صفات باری تعالیٰ اور سورتوں کے شروع میں حروف مقطعات وغیرہ) کی حقیقی مراد تو اللہ تعالیٰ ہی کو معلوم ہے، تاہم جن علماء نے انکے بارے میں ظن کے درجہ میں کلام کیا ہے، اس تفسیر میں مصنف نے ان کا کلام نقل کیا ہے۔

۱۲۔ جامعیت: یہ تفسیر عقائد، عبادات، معاملات، معاشرتی مسائل اور اخلاقیات وغیرہ جیسے ابواب پر سیر حاصل کلام کرتی ہے، لہذا یہ زندگی کو تمام شعبوں کے مسائل پر محیط ایک جامع تفسیر ہے۔

(۴) دونوں تفاسیر کا تقابلی جائزہ:

(الف): دونوں تفاسیر کے مشترکہ امور:

- ۱۔ دونوں تفاسیر متاخرین مفسرین حضرات کی تحریر کردہ ہیں۔
- ۲۔ دونوں کے مصنفین حضرات کی جلالت شان اور علمی مقام تسلیم شدہ ہے۔
- ۳۔ دونوں تفاسیر میں متعدد علوم و فنون کے متعلقہ مباحث کو شامل کیا گیا ہے۔
- ۴۔ دونوں تفاسیر اپنے اپنے موضوع کے اعتبار سے تفسیر کے اہم، معتبر، مستند اور مقبول ترین بنیادی مآخذ میں شمار ہوتی ہیں۔
- ۵۔ دونوں تفاسیر میں راجح الوقت افکار و نظریات سے مرعوبیت کے بجائے اسلام کی حقانیت کا اثبات کیا گیا ہے۔
- ۶۔ دونوں میں مسائل کا انداز بیان اپنی بنیادی ساخت کے اعتبار سے ایک ہی ہے۔ جس آیت میں ایک سے زیادہ مضامین کا بیان ہو، وہاں ان کا بیان "فی الآیۃ مسائل: المسأله الأولى،...، المسأله الثانیۃ: ...، المسأله الثالثۃ: ... الخ" کے عنوانات سے کیا گیا ہے۔

۷۔ دونوں میں بعض اسرائیلی روایات بھی آگئی ہیں، اور ایسا بکثرت تکوینی امور یا سابقہ امتوں کے قصص والے مقامات پر ہوا ہے۔

(ب): انفرادی اور امتیازی خصوصیات:

مفاتیح الغیب (تفسیر کبیر):

- ۱۔ تفسیر کی درجہ بندی کے اعتبار سے "تفسیر بالدرایۃ"، یعنی معقول تفاسیر میں سے ہے۔
- ۲۔ اس کا اصل موضوع علوم و درایت کی روشنی میں قرآن کریم کی تفسیر ہے۔
- ۳۔ اس کے مصنف امام رازمی شافعی المسلک ہیں۔
- ۴۔ پوری تفسیر ایک مصنف کی تحریر کردہ نہیں ہے۔ سورہ فتح تک امام رازمی کی لکھی ہے، پھر ان کا انتقال ہو گیا۔ سورہ فتح کے بعد قاضی شہاب الدین بن خلیل الخولی دمشقی (متوفی ۶۳۹ھ)، یا شیخ نجم الدین احمد بن محمد القموی (متوفی ۷۷۷ھ) نے امام رازمی کے انداز نگارش کو مکمل طور پر برقرار رکھتے ہوئے اسکی تکمیل کی۔
- ۵۔ شروع میں طوالت نسبتاً زیادہ ہے، لیکن تفسیر کے آخر تک طوالت یکساں طور پر برقرار نہیں رہی۔

- ۶۔ بعض مقامات پر امام رازی نے جمہور مفسرین سے الگ راہ اختیار کی ہے، مثلاً ”لم یکنب لبراہیم إلا ثلاث کذبات“ کی حدیث صحیح کورڈ کیا ہے۔ لہذا ایسے تفرقہ دوالے مقامات میں عمل جمہور ہی کے مسلک پر ہونا چاہئے۔
- ۷۔ اسرائیلیات نسبتاً زیادہ ہیں۔
- ۸۔ اسکے شروع میں علوم القرآن پر مشتمل مقدمہ یا مباحث نہیں ہیں۔
- الجامع لأحكام القرآن (تفسیر قرطبی):

- ۱۔ تفسیر کی درجہ بندی کے اعتبار سے یہ تفسیر بنیادی طور پر ”تفسیر بالزواہی“ یعنی منقول تفسیر میں سے ہے۔
- ۲۔ اس تفسیر کا اصل موضوع قرآن کریم کی آیات سے فقہی احکام کا استنباط ہے، لہذا موضوع کے اعتبار سے تفسیر احکام کی نوع میں شامل ہے۔
- ۳۔ اس کے مصنف مالکی المسلک ہیں۔
- ۴۔ پوری تفسیر ایک ہی مصنف علامہ قرطبی کی لکھی ہوئی ہے۔
- ۵۔ پوری تفسیر میں شروع سے آخر تک تفصیل کا تقریباً ایک ہی انداز ہے۔
- ۶۔ اس میں جمہور کی رائے سے ہٹ کر کوئی غیر معمولی تفرقہ اختیار نہیں کیا گیا۔
- ۷۔ اسرائیلیات نسبتاً کم ہیں۔
- ۸۔ شروع میں علوم القرآن کے مباحث کے متعلق اٹھارہ ابواب پر مشتمل تفصیلی مقدمہ ہے۔

#### (۵) خلاصہ کلام اور سفارشات:

یہ دونوں تفسیر متعدد علوم و معارف پر مشتمل انتہائی جامع تفسیر ہیں۔ قرآن کریم کے معانی و مفہم، روح، تعلیمات اور مزاج کی حقیقی ترجمانی اور درست ترین عکاسی کے سلسلہ میں جب بھی کوئی دشواری یا ضرورت پیش آتی ہے؛ یہ دونوں تفسیر اس سلسلہ میں غیر معمولی رہنمائی فراہم کرتی ہیں، اور جب ان سے استفادہ کیا جائے تو علم و معرفت کے گوہر نایاب ہاتھ آتے ہیں۔ ان دونوں تفسیر کی مقبولیت کا یہ عالم ہے کہ دنیا کی مختلف زبانوں میں آج تک شاید قرآن کریم کی بے شمار اور ان گنت تفسیر معرض وجود میں آچکی ہیں، لیکن جب مستند ترین تفسیر کی ضرورت پیش آتی ہے تو ان میں یہ دونوں تفسیر بھی اولین ماخذ میں نمایاں حیثیت کی حامل ہیں۔ ان دونوں تفسیر کے فضائل و مناقب اور حجیت و استناد پر سب اہل علم حضرات کا اتفاق رہا ہے۔ البتہ یہاں غور طلب بات یہ ہے کہ آج کل معاشرے میں سہل پسندی اور اختصار کا رجحان اس قدر زور پکڑتا جا رہا ہے کہ اس نے محنت طلب شعبہ ہائے زندگی کو اپنی لپیٹ میں لینا شروع کر دیا ہے۔ اسی تناظر میں دینی علوم میں کامل رسوخ کیلئے درکار اصل عربی ماخذ اور مطبوعات کی مراجعت کے بجائے اس طرف متوجہ افراد میں سے کافی بڑی تعداد اپنی مقامی زبانوں میں مختصر کتابوں کی مراجعت پر اکتفاء پر مائل بہ آمادہ نظر آتی ہے، اور تفسیر کے میدان میں یہی حال ہے کہ اپنی اپنی مقامی زبانوں میں مختصر تفسیر کی مراجعت کو کافی سمجھا جانے لگا ہے۔ یہ نہایت سنگین صورتحال ہے کیونکہ بنیادی اور اصل ماخذ سے دوری اور عربی زبان سے

ناواقفیت کی صورت میں تفسیری علم قابلِ اعتماد نہیں ہو سکتا۔ لہذا آج اس بات کی ضرورت ہے کہ تفسیر کی اصل روح اجاگر کرنے، تفسیری علوم سے کما حقہ استفادہ کرنے، قرآن کریم کے پیغام اور تعلیمات کی صحیح اور معتبر ترین ترجمانی، اور کامل علمی رسوخ کے حصول کیلئے ان تفاسیر کی مراجعت کی ضرورت پر زور دیا جائے، اور اس سلسلہ میں پیش آمدہ خطرات کے سدّ باب کا بالکل ابتداء ہی میں سامان بہم کیا جائے، خصوصاً علمی حلقوں میں بنیادی مآخذ کی مراجعت کی پابندی کروائی جائے۔

### حوالہ جات

- ۱۔ آل اوتی، الحسینی، شہاب الدین محمود بن عبداللہ (المتوفی: 1270ھ)؛ روح المعانی فی تفسیر القرآن العظیم والسبع المثانی، خطبہ المفسر، ج: 1، ص: 5، الطبعة الثالثة، لبنان، بیروت، دار الکتب العلمیة، 2009ھ۔
- ۲۔ عثمانی، ایضاً: علوم القرآن، ص: ۴۲۳، کراچی، مکتبہ دارالعلوم، ۵۱۴۱ھ۔
- ۳۔ الزرکلی، الذمشقی، خیر الدین بن محمود بن محمد بن علی بن فارس؛ الأعلام، حرف المیم، ج: 6، ص: 313، بترقیم الشاملة الموافق للمطبوع، الطبعة الخامسة عشر، دارالعلم للملایین، آیازر (مایو) 2002م۔
- ۴۔ الرّازی، الإمام فخر الدّین، محمد بن عمر، التفسیر الکبیر أو مفتاح الغیب، ج: 1، ص: 5-14، الطبعة الرابعة، بیروت، دار الکتب العلمیة، 1434ھ، 2013م۔
- ۵۔ النخل: 16/69۔
- ۶۔ القرطبی، شمس الدین، الخزر جی، الأنصاری، أبو عبد اللہ، محمد بن أحمد بن أبي عبد اللہ بن فرح، الجامع لأحكام القرآن والمبیین لما تضمنه من السّنة وآمی الفرقان المعروف بـ تفسیر القرطبی، ج: 10، ص: 138، الطبعة الأولى، لبنان، بیروت، دار إحياء التراث العربی، 1416ھ، 1995م۔
- ۷۔ الأعراف: 7/32۔
- ۸۔ القرطبی، ایضاً: ج: 7، ص: 197۔
- ۹۔ القرطبی، ایضاً: بمقدمة المؤلف، ج: 1، ص: 3۔